



ஸ்ரீ ராம ஜன்ம பூமி புநஃப்ரதிஷ்டையில் ஸ்ரீ காஞ்சீ காமகோடி ஜகத்குரு ஸங்கராசார்ய பீடத்தின் பங்கு

ஸோபன ஞு தை மீ 8 உ (2024 ஜன 22) திங்கட்கிழமை

அயோத்யா ராம ஜன்ம பூமியில் பகவான் ஸ்ரீ ராமரது திவ்ய விக்ரஹத்தின் ப்ரதிஷ்டையானது கோடிக்கணக்கான ஸநாதன வைதிக ஹிந்து தர்ம அபிமானிகள் எதிர்பார்த்தது. இது நிகழும் ஸ்வஸ்திஸ்ரீ ஸோபன ஞு தை மீ 8 உ, திங்கட்கிழமை, ம்ருகசீர்ஷ நக்ஷத்ரம், அம்ருத ஸித்தி யோக புண்ய காலம் கூடிய பௌஷ ஸூக்ல த்வாதசியன்று (2024 ஜன 22) மஹத்தான வைபவத்துடன் நடைபெறவிருக்கிறது. இது கிட்டத்தட்ட 500 வருடங்களுக்கு பிறகு நடந்த புநஃ (மறு) ப்ரதிஷ்டை ஆகும்!

நமது ஸ்ரீ காஞ்சீ காமகோடி மூலாம்நாய ஸர்வஜ்ஞ பீடத்தின் 68வது ஜகத்குரு ஸங்கராசார்யர் ஸ்ரீ சந்த்ரஸேகரேந்த்ர ஸரஸ்வதீ மஹாஸ்வாமிகள் எப்பொழுதும் குழந்தைகளை ராம நாமம் எழுத சொல்லி வெள்ளிக்காசு அளித்து ஊக்குவித்து வந்தார்கள். கல்யப்தம் 5091 ஸூக்ல ஞு ஆடி மீ ம்ருகசீர்ஷம் அன்று (1989 ஜூலை 29) இந்த கோவிலின் அஸ்திவாரத்திற்கான முதன்முதல் “ஸிலா பூஜை”மாக “ஸ்ரீ ராம” என்று பொறிக்கப்பட்ட செங்கற்களை அன்னாரே பூஜித்தார்கள். பகவானுக்கான சத்ர சாமரங்களையும் (குடை, விசிறி) அர்ப்பணித்திருந்தார்கள். புநஃ ப்ரதிஷ்டையும் ம்ருகசீர்ஷத்தில் நடைபெற்றது.

அடுத்து, நமது 69வது ஜகத்குரு ஸ்ரீ ஜயேந்த்ர ஸரஸ்வதீ ஸங்கராசார்ய ஸ்வாமிகள் ஸுமுகமாக எல்லாம் அமைவதற்கு அனைத்து தரப்பினரிடமும் முன்னின்று பேசி ராம ஜன்ம பூமிக்காக பல ரீதியில் அரும்பாடுபட்டதை உலகோர் அறிவர். சமீபத்தில் பூமி பூஜையும் அன்னாரின் வார்ஷிக ஜயந்தியன்று (ஆடி மீ அவிட்டம், 2020 ஆக 5) அமைந்ததும் ஸ்ரீராம பிரானின் திருவுள்ளமாகும்.

அடுத்து, நமது 70வது ஜகத்குரு ஸங்கராசார்யர் ஸ்ரீ ஸங்கர விஜயேந்த்ர ஸரஸ்வதீ மஹாஸ்வாமிகளின் வழிகாட்டுதலுடனும் இன்னும் பல ஸாதுக்கள், தர்ம ஸ்தாபனங்கள், அரசாங்க அதிகாரிகள் மற்றும் பக்தர்களின் ப்ரயத்னம் மற்றும் ஒத்துழைப்பினாலும் இந்த புநஃ ப்ரதிஷ்டை நடைபெற்றது. ப்ரக்ரியையின்படியான ப்ரதிஷ்டையின் தினத்திற்கு முதல் நாள் முக்கியமான அங்க ந்யாஸத்தை ஜகத்குரு அவர்களே செய்தார்கள். பிறகு அயோத்யையில் ஸ்தாபிப்பதற்கான ராம மாலா மந்த்ர சக்ரத்திற்கு அன்னாரே பூஜை செய்தார்கள்.

